

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrī raṅganāthadivyaṃaṇipādukābhyāṃ namaḥ

śrīkavitārkikasīṃhasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
śrīraṅganāthapādukāsahasrē

॥ niryātanāpaddhatiḥ aṣṭamī ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

śrī raṅganāthadivyaṃaṇipādukābhyāṃ namaḥ

॥ niryātanāpaddhatiḥ aṣṭamī ॥

śrīmān vēṅkaṭanāthāryaḥ kavītārkikakēsarī |

vēdāntācāryavaryō mē sannidhattāṃ sadā hṛdi ||

abhiṣēkōtsavāttasmāt yasyā niryātanōtsavaḥ |

atyaricyata tāṃ vandē bhavyāṃ bharatadēvatām || 8.1 ||

upāsyā varṣāṇi caturdaśa tvām

uttārikāmuttarakōsalasthāḥ |

sanandanādyairapi durvigāhaṃ

sāntānikaṃ lōkamavāpuragryam || 8.2 ||

pādāvani ! pratyayitō hanūmān

sītāmiva tvāṃ ciraviprayuktām |

praṇāmya paulastyaripōrudantaṃ

vijñāpayāmāsa vinītavēṣaḥ || 8.3 ||

tavābhiṣēkānmaṇipādarakṣē !

mūlē niṣēkādiva vṛddhiyōgyāt |

jahustadaiva tridaśāṅganānāṃ

pramlānatāṃ patralatāṅkurāṇi || 8.4 ||

sarvatastvadabhiṣēkavāsarē

samyaguddhṛtasamastakaṅṭakē |

rāghavasya vipinēṣu pādukē !

yatra kāmagamatā vyavasthitā || 8.5 ||

kiṃ caturdaśabhirēva vatsaraiḥ

nityamēva maṇipādukē yuvām |

pādayōstribhuvanādhirājayōḥ

yauvarājyamadhigacchataṃ svayam || 8.6 ||

rāmasya rākṣasavadhatvaritasya kālē

pādāvani ! prakatayanniva pārṣṇiguptim |

ācitrakūṭamadhigamya śasāṃsa vārtām

avyāhatatvadabhiṣēkamṛdaṅganādaḥ || 8.7 ||

bhadrāṇi dēvi ! jagatāṃ pratipādayiṣyan

prāgēva yēna bhavatīṃ bharatō'bhyaṣiñcat |

manyē kapīśvaravibhīṣaṇayōryathāvat

santanyatē sma tata ēva kilābhiṣēkaḥ || 8.8 ||

sambhidyamānatamasāsarayūpanītaiḥ

saṃvardhitastava śubhairabhiṣēkatōyaiḥ |

manyē babhūva jaladhirmaṇipādarakṣē !

rāmāstrapāvakaśikhābhiraśōṣaṇīyaḥ || 8.9 ||

pādāvani ! tvadabhiṣēcanamaṅgalārthaṃ

bhērīśataṃ bhṛśamatāḍyata yatpratītaiḥ |

ākārṇya tasya sahasā tumulaṃ ninādaṃ

laṅkākavāṭanayanāni nimīlitāni || 8.10 ||

tāpōdgamastvadabhiṣēkajalpravāhaiḥ

utsāritastvaritamuttarakōsalēbhyaḥ |

lēbhē cirāya raghupuṅgavapādarakṣē !

laṅkāvarōdhasudṛśāṃ hr̥dayēṣu vāsam || 8.11 ||

āvarjitaṃ vidhividā maṅipādarakṣē !

padmāsanapriyasutēna purōhitēna |

āsīnnidānamabhiṣēkajalaṃ tvadīyaṃ

naktañcarapraṇayinīnayanōdakānām || 8.12 ||

dēvi ! tvayā snapanasampadi saṃśritāyāṃ

dagdhē purē daśamukhasya valīmukhēna |

āsīttataḥ prabhṛti viśvajanapratītam

adbhyō'gnirityavitathaṃ vacanaṃ munīnām || 8.13 ||

āyōdhyakaistvadabhiṣēkasamidhaharṣaiḥ

ādhmāpitāḥ śrutisukhaṃ nanu tē tadānīm |

rāmasya rākṣasaśirōlavanē'pyaśāmyan

yēṣāṃ dhvanirvijayaśaṅkharavō babhūva || 8.14 ||

prathayitumabhiṣēkaṃ pādukē ! tāvakīnaṃ

duritaśamanadakṣē dundubhau tāḍyamānē |

sapadi pariḡrhitam sādhasyaṃ dēvi ! nūnaṃ

daśavadanavadhūnām dakṣiṇairnētrakōśaiḥ || 8.15 ||

raghupatipadarakṣē ! ratnapīṭhē yadā tvām

akhilabhuvanamānyāmabhyaṣiñcadvasiṣṭhaḥ |

daśamukhamahiṣībhirdevi ! bāṣpāyitābhiḥ

stanayugamabhiṣēktuṃ tatkṣaṇādanvamamsthāḥ || 8.16 ||

rāmāstrāṇi nimittamātramihā tē labdhābhiṣēkā svayaṃ

rakṣastatkṣapayāñcakāra bhavatī bhadrāsanasthāyinī |

yaddōṣṇāmativēladarpadavathujvālōṣmalānāṃ tadā
 niṣpiṣṭaiḥ kaladhautasāilaśikharaiḥ karpūracūrṇā -
 yitam || 8.17 ||

śrutvaivaṃ hanumanmukhādraghupatēḥ pratyāgatiṃ tatkṣaṇāt
 āsīdadbharatānuvartanavaśādārūḍhakumbhasthalām |
 kālōnnidrakaduṣṇadānamadirāmādyaddvirēphadhvani -
 ślāghācāṭubhirastutēva bhavatīṃ śatruñjayaḥ
 kuñjaraḥ || 8.18 ||

pratyāgatasya bhavatīmaivalōkya bhartuḥ
 pādāravindasavidhē bharatōpanītām |
 pūrvābhiṣēkavibhavābhyucitāṃ saparyāṃ
 madhyē satāmakṛta maithilarājakanyā || 8.19 ||

samprēkṣya maithilasutā maṇipādarakṣē !
 pratyudgatasya bhavatīṃ bharatasya maulau |
 nirdiśya sā nibhṛtamañjalīnā purastāt
 tārādikāḥ priyasakhīraśīṣatpraṇantum || 8.20 ||

tulyē'pi dēvi ! raghuvīrapadāśrayatvē
 pūrvābhiṣēkamadhigamya garīyasī tvam |
 tēnaiva khalvabhajatāṃ maṇipādarakṣē !
 rakṣaḥplavaṅgamapatī bhavatīṃ svamūrdhnā || 8.21 ||

nirvṛttarākṣasacamūmṛgayāvihārō
 raṅgēśvaraḥ sa khalu rāghavavaṃśagōptā |
 vaṃśakramādupanataṃ padamādadānō
 mānyaṃ punastvayi padaṃ nidadhē svakīyam || 8.22 ||

tattādrśōścaraṇayōḥ praṇipatya bhartuḥ
 paurāstvayā vidhṛtayōḥ pratipannasattvāḥ |
 prāptābhiṣēkavibhavāmapi pādukē ! tvām
 ānandabāṣpasalilaiḥ punarabhyaṣiñcan || 8.23 ||

mātastvayaiva samayē viṣamē'pi samyak
 rājanvatīṃ vasumatīmaivalōkya rāmaḥ |
 sañjīvanāya bharatasya samagrabhaktēḥ
 satyapratiśravatayaiva cakāra rājyam || 8.24 ||

pādāvani ! pratigatasya purīmayōdhyāṃ
 paulastyahanturabhiṣēkajalārdramūrtēḥ |
 aṃsē yathārhamadhivāsya nijairyasōbhiḥ
 kastūrikēva nihitā vasudhā tvayaiva || 8.25 ||

yā'sau caturdaśa samāḥ pativiprayuktā
 viśvambharā bhagavatī vidhṛtā bhavatyā |
 vinyasya tāṃ raghupatērbhujasāilaśṛṅgē
 bhūyō'pi tēna sahitāṃ bhavatī babhāra || 8.26 ||

nistīrṇaduḥ khajaladhēranaghasya dēvi !
 tvatsamprayuktaraghunāthapadānvayēna |
 sadyaḥ sanandanamukhairapi durnirīkṣā
 sāmrajyasampadaparā bharatasya jajñē || 8.27 ||

nirgatya dēvi ! bharatāñjalipadmamadhyāt
 bhūyaḥ samāgatavatī puruṣōttamēna |
 padmēva bhadramakhilaṃ maṇipādarakṣē
 prāduścakāra bhavatī jagatāṃ trayāṇām || 8.28 ||

raghupatimadhirōpya svōcitē ratnapīṭhē
praguṇamabhajathāstvaṃ pādukē ! pādapīṭham |
tadapi bahumatistē tādrśī nityamāsīt
kva nu khalu mahitānāṃ kalpyatē tāratamyam || 8.29 ||

anuvṛttarāmbhāvaḥ
śaṅkē nirviṣṭacakraartipadām |
adhunā'pi raṅganāthaḥ
sacamatkāraṃ padēna bhajati tvām || 8.30 ||

|| iti śrīkavitārkkikasimḥasya sarvatantrasvatantrasya
śrīmadvēṅkaṭanāthasya vēdāntācāryasya kṛtiṣu
śrīraṅganāthapādukāsahasrē niryātanāpaddhatiḥ aṣṭamī ||
kavitārkkikasimḥāya kalyāṇaguṇasālinē |
śrīmatē vēṅkaṭēsāya vēdāntaguravē namaḥ ||